

San 15 nan

N° 184

mè kalo

San 1987

BP 24-Bamako (Mali)

telefòn: 22-21-04/CCP: 0155

dòròmè 5

Kibarudilannaw kuntigi basiriki Ture

# kibaru

a bè bò Mali kunnafoniso AMAP ka yamaruya kònò

## nafolo nyiniko jugu ni yuruguyurugu kèlèli

Jèkulu dò sigira sen kan min ka baara bèna kè nafolo nyiniko jugu ni yurugu-yurugu kow sègèsègèli ye. U yamaruyara u ka baara in na ntènèndon san 1987 awirili kalo tile 6.

O yamaruyali in kèra faso ka soba la k'a nyèmògòya kè Peresidan Musa TARAWELE bolo, forobatòn «UDPM» nyèmògò ni jamana kuntigi.

Jamana sariya kotigi Jango SISOKO y'a jira ko jèkulu in ka sègèsègèli bèna se walew ma, minnu tèmèna ani wale nataw fana.

Modibo JAKITE min ye jèkulu in nyèmògò ye, o y'a jira a ka kuma kònò ko mògòw bè min nata jèkulu in yòrò, o ye baara de ye, kuma tè.

A ko baara min kalifalen filè olu la

A ko kòngèrè balalen filanan filè nin ye ka baara dò layidu ta, min ye jogoyuguyaw kèlèli ye baaradaw la. Sariyatigèsoba ye jamakulu in kalikan minè. Jamanakuntigi ko k'a b'u fo forobatòn tògò la k'a sababuya kè dannaya min dar'u kan k'u sugandi nafolo nyiniko jugu kèlèli kama ani yuruguyurugu kèlèli.



Mali sariya kotigiya bè Minisiri Jango SISOKO min bolo, o ko a ka kuma kònò ko jèkulu min sigilen filè, o sababuya sòròla forobatòn ni fangaso ka layidu de la, ka nafolo sòròkojuguya kèlè' ani ka yuruguyurukow kèlè.

A y'a jira ko nin jogoyuguyaw de b'a to forobatòn ni fangaso ka baaraw bè nagasi, olu de b'a to fana mògòw tè da Mali konyè nabòdaw la.

Minisiri Jango SISOKO y'a nyini jèkulu in mògòw fè u k'u ka baarakè k'u hakili to ko kelen dòròn na: fangaso ka nafa ani Mali ka sininyèsigi.

A ko fana ko kulu in mògòw sugandira ka da jogonyumanya min kan, o na kè sababu ye tajurusara kana ye u ka baara la, misènya kojugu kana ye a la.

nin ye, o ye faso kunkòròta baara de ye. O baara, olu bèn'o kè ni tilennènya ani majigin ye, Jèkulu in mògòw y'u ka nyèmògò ci a ka layidu ta k'u b'u seko damajira kè nin baara la.

Sègèsègèli jèkulu nyèmògò ye layidu ta jama ye, a tònnyògònw bèe tògò la k'u bèna baara kè ni sèbèya ni tilennènya ni hòrònya ye; walasa u fana k'u niyòrò wale kè jamana nafasòròsiraw n'a nafolokow jiidili la.

Jamanakuntigi ka kuma la, ale ye jèkulu in ka yamaruyali kòrò lakika fò. A ko nin ye waatiba ye Mali ka nyènamaya kònò. A y'a jira ko nafaba de bè kulu in ka baara la ka nyèsin jamana ka nyètaa ma.

Jamanakuntigi ko sègèsègèli in ye baara ye kòngèrè balalen filanan ye min faridaya Mali jama kan n'a baara nyèli ye wajibi ye fana. Forobatòn ka kòngèrè balalen filanan y'a nyini tònnden bèe fè, u ka jèkulu in dèmè a ka walew la, wale minnu ye jamana kow jèyali ye tilennènya kònò.

Jamanakuntigi y'a jira u la, ko forobatòn nyèmògòkulu ka dèmè b'u ye sanga ni waati bèe, ko jamana jèkulu bèe fana ka dèmè b'u ye.

A y'a jira jèkulu in mògòw la, k'ale dalen b'a la, k'u ka baara tèna kè baara nògòn ye; k'u bèna gèlèya caman sòrò sira la. A ko nka ale dalen b'u ka nkaninyumanya la k'o de b'a to, u na se k'o gèlèyaw latèmè.

# Bamanankan siginidenw

An bée b'a dòn ko fòcogo caman bè se ka sòrò kan kelen na, nka n'an b'a fè ka kan sèbèn, an bè nyinini kè, ka bèn sariyaw la, mògò o mògò bè an ka kan o fò, o bée bè se ka sariya minnu timè, walasa bée lajèlen bè se ka nyògòn faamu cogo min kan kalanni n'a sèbènni na.

O kadara kònò, nyògònye nafama dòw kèra balikukalan baarada la-ba-makò san 1986 marisi ni awirili kalow la, jékulu dò fè, min sigira sen kan k'a hakililiw jakabò Usumani SISE ka nyinitaw kan bamanankan kalanni n'a sèbènni kan.

Bèn kèra sariya minnu kan, olu filè:

1 Siginidenw:

Bamanankan siginidenw ye 27 ye:

a.....alamisa =

b.....ba

d.....daba = *hose*

j.....jaba = *oifon*

e.....lele

è.....sèbèn = *intoul*

f.....fali = *me*

g.....galana

h.....hami = *vlyka*

i.....miiri = *pwé*

k.....kalo =

l.....lèfè

m.....marifa

n.....nònò

ny.....nyò

.....ana

o.....bolo

o.....bòlò =

p.....aramata = *aparase*

s.....solo =

t.....tasuma = *stomb*

c.....caka =

u.....tulu = *hano*

w.....wotono

y.....yòrò = *Reo*

z.....zan

Nin ye balikukalan baarada ka sèbèn-nicogo ye.

A jirala k'a fò ko «sh» tè sigini na, nka n'i bè mògò kalan, i k'a fò ko «sh» ye «s» fòcogo dò de ye. U fila bée tè se ka don sigini na nyògònfè: An bè se ka «sh» nin nyèfò siginidenw sèbèntò hali n'a ma sèbèn siginidenw kulu fè. «sh» tè sèbèn sigini na, nka a bè se ka sòrò danyè dòw kònò, i n'a fò: shè. A nyinina balikukalan baarada fè, u ka

ɛ, ɔ, ɲ ani ʃ sèbènni da-minè

è, ò, ny ani sh nò na.  
An ka misali dòw ta:

ɛ.....fɛɛɛɛ = fèrè

ɔ.....nɔ nɔ = nònò

ɲ.....ɲaman = nyaman

ʃ.....ʃɛ = shè

A'y'a hakili to a la ko:

ɛ = è

ɔ = ò

ɲ = ny

ʃ = sh

# Den nyuman bè wolo furu duman de kònò

Dinyelatigè ka gèlèn, dinyè yèlèmara fèn bèe gèlèyara ja kòsòn: ji, balo, dògò. O n'a taa o taa nògòya caman donna hadamadenw ni lakanani na. Denmisènw ni tinyèli nògòyara. Denmisènw ladonni ye baaraba ye: u balo-li, u fèeròbòli, u bolocili, u fúrakèli n'u ka kalan musakaw ka gèlèn kòsèbè. U bonyatò kunko tè ban. O la sa, an ka kan ka denw sòròli furancè janya, walasa minnu mana sòrò, olu ka se ka lamò konyuman.

An k'an hakili jakabò, ka denw sòròli mabò nyògòn na. Nafa minnu b'o la an bèna an nèn don olu ni nyògòn cè:

Fòlò, a bè fanga di wolomuso ma, k'a barika, k'a lafiya; a farikolo bè daamu sòrò, a bè den minnu wolo o kò, olu bè barika kosèbè.

Filanan, an bè se o cogo la, k'an magò don den kelen-kelen na, k'u lamò



an ni kanu bèe la. O la, an bè se k'u dege an ka laadaw la konyuman.

Sisan, an bèe ka kan ka furukèlaw dèmè u ka dinyelatigè nògòyali la. Ala min ye cè ni muso da, a ye waati fila k'u ye kalo kònò.

Waati kelen na u bè se ka den sòrò; waati tò kelen na u tè den sòrò. Ala yèrè de y'a yamaruya ko cè ni muso ka hadamadenya sabatili konyuman nyini cogo bèe la. An k'an kèrè filè, den tè mangoroju la tuma bèe; a lankolon don tuma dò, o y'a labèntò ye.

Denwolo furancè janyali tè muso dòn kunko ye, ale min bè furakisè ta. Mògò caman ka jate la, furakisèta dòn de bè se ka denwolo furancè janya. Furakisè tali ka nyi kòsèbè, nk'a tè bèn kènèya ma.

Densòrò bè se ka bali ni mana dòw ye, nka o manaw fana bè joli bò mògò la, walima ni muso min y'a don a la, o tè fèrè. Denwolobaliya sababu minnu fòlen filè nin ye, a kèra cogo o cogo u bè fèn tinyè denbaya kònò.

Den sòròli ye Ala ka latigè ye, nka a ka kan fana cè ni muso bèe k'u labèn k'a waati nyèsigi, sabu bèe y'a dòn kò jè si lakolon tè. Daliluya dòw bè yen, minnu bè se k'an dèmè densòrò furancè janyali la, minnu tè furakisè walima mana ye.

Mògò bè se ka nyènyini mògò fè, minnu b'a nyèdòn. Bèe ka kan k'i hakili to a la, ko musow ka kalo ye tile 28 ye. O tile 28 kònò, an ka kan k'an hakili to fèn minnu na, o filè:

- K'a ta muso ka laada tile fòlò la, ka t'a bil'a tile 10 nan, labèn wèrè t'o la, den tè se ka sòrò o waati kònò.

- K'a ta tile 10 nan, ka se tile 16 ma, o kònòla la, o furancè de ye muso ka den sòrò waati ye.

Waati dòw la, a dagalen tè cè ka se muso ma, nka o kòrò tè k'u k'o waati kè fununni ni nyèsisi la nyògòn kòrò fo ka denmisènw tònnyò. Furu duman de



kònò, den nyuman bè wolo, o de b'u kisi bi dinyè in kònò, min y'a kòdon ko kòròw ma, k'a nyèsin bèe-b'i-yèrè-ye ma.

(a tò bè kibaru nataw kònò).

Mari ERENE ka bò Kita.

## ka bò jeli

Lajèba dò kèra Jeli, san mara la marisi kalo tile 20 fo ka t'a bila awirili kalo tile 4 nan.

Lajèba in labènbàga tun ye ciyakéda «PCAN» ye, n'o sigilen bè Segu. «PCAN» ka baaraw nyèsinnen bè kènèya ni baloli lahalayaw de ma Segu mara kòndò.

Nyògònyeba in senfè Jeli n'a animatèriw bée tun bè yen. U ye tile 15 baaraw kè fèn caman kan, minnu ye mògòw nimisi wasa kosébè, i n'a fò:

- baloli;
- denbaya ka kènèya sababtili;
- bange kòlòsili;
- dèmè teliman ka se kasaaratòw ma;
- du n'a lamini saniya;
- kòlòn saniyali ni furajiw ye;
- nakòsènè;
- baganmara;
- malosènè;
- koperatiwu jékabaara;
- kulukòrò safunè nyògònna dilancogo;

- pomadi dilancogo;
- safunè kunba dilancogo;
- gakuru nkana jòcogo

Ibrahim KANTE Balikukalansoba  
la -Bamakò-

## ka bò kapala

Nin ye sèbèn ye min kèra Amadu SUNKARA fè ka bò kapala Molobala. Anw ye kalan dò sigi sen kan, san 1987 zanwuye kalo tile 12 don. An ye mògò 43 de ta: mògò minnu bée dònin dòn ani minnu tè foyi-foyi dòn fòlò. An b'a fè k'u kalan, walasa u fana bè se ka fèn dòn.


Ni mògò ma kalan, i ka kow tè dafa. An ka kalan in bé kè tile 35 de kòndò. Anw kapalakaw b'a fè ka kunfinya kèlè fo k'a silatunun.

An ye dò kè a la, nka halisa a tò bè kò, bawo anw san saba de ye nyinan ye an b'an ka sannifeere kow bée nyè-nabò an yèrè ye. An b'o walew bée kè bamanankan de la, hali fili kelen tè y'a la.

Amadu Sunkara ka bò kapala Molobala

## kibaru kanubagaw kuma yòrò

### tasumajeni kasaaraw



*Amadu Kungo jeni*

Nin sèbèn in bè tasumajeni kibaruya de kan. Tasumajeni kasaaraw ka cogo min na, mògò tè se k'a fò k'a ban. O la sa ne b'a fè ka dònin fò a kasaaraw kan.

Tasuma ka tinyèli fòlòfòlò bè se kungo kòndò jiriw ma denmaw ni dentanw. A filanan, Ala ye bagan minnu labila hadamadenw dahirimè ye, tasuma ka tinyèli ka jugu olu fana ma kungo kòndò. A sabanan, an bée b'a dòn ko farafinna fura dògòman bè bò jirifuraw ni jiridiliw la, tasuma mana s'olu ma, o fana ye tinyèliba ye mògòw ma, sanko an balima minnu sigilen don kungow kòndò. A naaninan, tasuma bè

dugukolo nògò bée ban.

Mògò minnu bè tasuma don an ka kungow la, olu ka kan ka jate i ko mògòfagalaw, bawo a b'i n'a fò u sago ye malidenw bée silatununni ye.

O siratigè la, sariya min ka kan ka boli mògòfagalaw kan, o nyògòn si ka kan ka boli kungojeninaw kan, k'a d'a kan tasuma nafa ye gabugu ni numuw ka fanda ye.

N'balimaw, an k'an yèrè tanga tasuma masibaw ma; Ala k'an kisi a tòoròw ma.

Kamatigi Kulibali ka bò Sòbugu.

# kibaru kanubagaw kuma yòrò

## Moribala Nangunso duguyiriwalitòn

Ne Dirisa Sangari nimòrò 1 ka bò moribala nangunso kèmparana sèkitèri la, n'è nin lètèrè ci kibaru la, ka an ka dugu kibaryaw fò aw ye.

O fòlò ye san 1986 sanji nacogo ye. Anw fè yan san 1986 sanji ye nako 47 de kè.

O sanjiw nana cogo min, o filè nin ye: mè kalo la sanji ye nako 4 kè;

Zuwèn kalo la sanji ye nako 6 kè;

Zuluye kalo la sanji ye nako 9 kè;

uti kalo la sanji ye nako 13 kè;

sètanburu kalo la sanji ye nako 14 kè;

òkutòburu kalo la sanji ye nako 1 kè;

N'an y'olu bée kè nyògòn kan, o bè bèn nako 47 ma.

A filanan, anw kera duguyiriwalitòn ye, mè kalo tile 13, san 1986 kònò.

Tòn konyènbòlaw sigicogo filè:

- Tònfaw kera Maliki Sangari ni Modibo Sangari ye;

- Sekeretèriw kera Zumana Sangari ni Jitugu sangari ye;

- Warimaralaw kera Mamutu Sangari ni Aji Sangari ye;

- Forosuma jèkulu mògòw ye Dara Goyita ni Adama Sangari ye;

- Mangasantigiw ye Dirisa Sangari nimòrò 1 ni Zumana Dèmè ye;

- Tèrèfurakèlaw ye Dara Sidibe ni Seyidu Sangari ye;

- Sannikè jèkulu peselikèla ye Dirisa Sangari nimòrò 1 ye.

- Sèbènnikèlaw ye Zumana Sangari ni Dara Goyita ye;

- Warisèbènko nyènabòbaga ye Dirisa Sangari nimòrò 2 ye;

- Kòorifilèla ye Jitugu Sangari ye;


Anw ka tòn ka baara fòlò kera kòorisàn ye. An ye kòori kilo 65772 san, 1986 sannifeere waati kònò, ka bò cikèyòrò 33 kònò.

An hakili b'a la ko kòorisènè baarada kajuru tènato an na nyinan.

O tèmènen kò, n'è balikukalan ni kibaru nyèmògòw tanu u ka jiriba in turuli la, jiriba min n'an bée sigilen b'a suma la bi, n'o ye «KIBARU» ye.

Ne Dirisa Sangari, ne ma tile kelen kè nansara kalan na, n'i y'a ye, ne fana bè se ka n'ka kibaryaw ci aw ma bataki kònò, o ye Ala ni kibaru ni balikukalan sababu ye. O mana bò yen, n'ka foli bè ka taa Jènèba Sidibe ni Alima Sangari ma, ani n'faw ni n'baw ni n'balimaw bée lajèlen ka bò nangunso kònò.

Dirisa Sangare nimòrò 1 ka bò moribala nangunso.



ka fèrèw nyini, ani ka walew kè, minnu bè se ka dugu mògòw ka dinyelatigè nògòyc

## ka bò kalifabugu

Foli in b'ora jèkulu «madu Konate» yòrò, ka bò kalifabugu, kati mara la. Anw ye balikukalan kanu cogo min na, an b'a fè Mali jèkulu bée ka balikukalan kanu ten.

Anw ye balikukalan daminè san 1987 fo ka n'a bila nyinan san 1987 la, o bè san 9 bò, o san 9 kònò, an ma salaya tile kelen balikukalan na.

An ka jèkulu mògò fòlòw ye madu Konate ye, n'u b'a wele ko madu warabugu ani adama Konate ni Ncò Fane ani Sayibu Konate ka fara yiriba Konate, Ali Jara, Solomani Jara, Cèkura Konate ni Naba Fane kan.

An b'an ka kuma kuncè ni kuma kòrò ma dò ye. «fèn kelen bè dinyè na, a bè si ka boli, ka tile ka boli, nka mògò si tè a ka kilomètèrè bolilen hakè dòn»

O ye mun fèn ye?

Jèkulu Madu konate ka bò Kalifabugu - Kati -



## ka bò dunba

Ne nisòndiyalen de bè nin lètèrè c'aw ma, ka n'ka kunnafoniw d'aw ma. Anw tun taara tile 15 kalan na sirakòròla; o kalan senfè, an ye faamuya caman sòrò an ka dinyelatigè wale gèlènba dòw kan.

Kalan kuncèlen an nisòndiyalen seginna an bara. N'b'an ka kalàndenw bée fo, k'a nyini u fè, u k'u jija kalan fè, bawo ale de b'an ka bònògòla sira waga bò an ye, k'an ka hadamadenya sabati.

Anw fè yan dunba bi, kula mara la, kulukòrò lamini na, kalan bè ka yiriwa sanga ni waati bée balikuw bolo. Jumadon bilali sènekèlaw ye, o wale diyara malidenw bée ye.

Bakari malobali Kulubali ka bò dunba banani

## hadamadenya sabatili sèbènkow

Ne Seriba Dunbiya b'aw ladònnya kunnafoniw na, minnu b'an fè yan nafaji-kura.

Sebekoro mara sèriwisi kuntigiw ye taama dò kè Sebekoro kubeda kònò. O siratigè la, u sera nafaji-kura, karidon, marisi kalotile 8, san 1987.

Nyèmògò minnu tun bè jèkulu in na o ye, Nuhun JAKITE ye Mali foroba tòn «UDPM» tógò la; Shiyaka KONE cikè sèriwisi tógò la; Madu DANBELE ji ni kungo baarada tógò la ani mógòba caman wèrèw.

Taama in nyèmògòba tun bè kuntigi Musa SANOKO bolo. U ka taama tun nyèsinnen don hadamadenya sabatili

sèbènkow de ma, i n'a fo: wolosèbèn, furusèbèn, sayasèbèn ani karidante n'u nyògònnaw. U ni jama ye nyògònye k'o kan nafaji-kura, ka sèbèn kofòlen ninnu nyèci jira mógòw la.

Nafaji-kura sèkiteri dugu 6 n'o ye Torolo ni Bakan ni Sebeninkòrò ni kolifilo ni Nafaji-kòrò ni Nafaji-kura ye, olu bée ka mógò yamaruyalenw tun bè kéné kan.

Dugutigi, n'o ye Mamadu NJAYI ye, o y'a jira k'ale nimisi wasara kosèbé tònsgì in nyèli la, bawo a ye faamuya nafama caman d'u ma, u tun tè minnu dòn.

Seriba DUNBIYA KA bò Nafaji-Kura

## poyi miiri

N'den, miiri de bè nyò kè dólò ye; Miiribali de t'ò dòn.

Miiri de bè finyè ji bò Miiribali de t'ò dòn.

Miiri de bè ji kè finyè ye Miiribali de t'ò dòn.

Miiri de bè mógòya sinsi Miiribali de t'ò dòn

Miiri de bè balimaya sabati Miiribali de t'ò dòn

Miiri de bè jogo nyuman fisaya ni jogo jugu ye;

K'a jogo jugu kòn; Miiribali de t'ò dòn

O de kòsòn, Miiribali tè hadamadenya wale kè barisa a tè se a kòrò.

An k'an miiri, N'an miiri la, An bè dinyè doni fègènya an kun

Tumani Yalamu Sidibe.

## nsiirin

N'y'a ta k'a da nin na: nanbaranin kelen ani fiyentò kelen tun bè dugu dò kònò. Mógòw mana taa cikèyòrò la, olu de ye nyògòn barokènyògònw ye.

Ala y'a kè, k'u sigilentò don dò, nanbaranin y'i kanto ko kònòw yaalatò filè.

fiyentò ko fan jumèn?

Nanbaranin k'a ma, n'ta an ka taa. A y'a ta, tali tali tandali! Ala y'a kè u taara bò sogo salen kan.

Nanbaranin min y'o jira, o ko fiyentòkè ma, ayiwa dòwèrè t'a la, sanni mógòw ka na, an k'an ka duntaw t'a la. U nana sogo in boso.

Fiyentòkè bè t'a kògò fa kalakalaw la ka na, nanbaranin sigilen bè, o ta ye tasumadadon ye. U ye sogo caman tigè ka n'o firi tasuma la, k'o mò. Sogo mòna yòrò min na, ko k'a nyè nabò.

Nanbaranin ye sogo nyuman bée ton a kòrò, ka fasa damaw ton fiyentò kòrò. Ko bée k'i ta ta. Fiyentòkè y'a boloda a ka fasaw kan, k'a fò ko nka, sogo in sèbè fasalen bè; nanbaranin y'a jaabi ko wa a bée bè tan.

Fiyentò y'a tònjan n'a ka fasa ye. O tigèra pakil, ka t'a tòn ci jiri la lewu! a nyè yèlènna i kòrò.

A ko, a! a! a! nanbaranin, i bè ka

nanbara kè ne la dè, n'i ye selen yan ne don. A ko, an n'a bò nyògònna bi.

Fiyentò nyè yèlèlen taara nònfòn busan nyuman dò tigè, ka na maga nanbaranin kan; o fana girinna ka wuli ka kènè minè. O kèra sababu ye fiyentò nyè yèlènna, nanbaranin fana y'a sen sòrò.

Basiriki TURE «KIBARU».



## kuma kòròma

Nin ye kuma kòròma ye ka bò Amadu Sunkara yòrò, Kapala Molobala. Ne nisòndiyalen bè nin kuma kòròma ci aw ma, a k'a da kibaru kunubagaw n'a lafasabagaw bée tulo kan.

Baaraden kelen bè dinyè na, n'i y'a ta baara la, a bè nafa min lase i ma, hakè si t'a la. I b'a t'a kalo la dòròmè tan, nka a bèna baara min k'i ye, o ka ca ni miliyòn tan ye. Yala o ye baaraden jumèn ye?

Amadu Sunkara Kapala Molobala.

# jateminè mansin sigiyòrò mali mansin b'i bolo ka yaala nka i t'a cogo dòn

N'i b'a fè ka 9 sigiyòròmaw jate minè,  
a gundo filè:  
I b'i tégè fila jan dugu ma ka gun nyò-  
gòn na (nyègèn fòlò b'a jira cogo min)

MISALI:  
-N'a fòra 9 sigiyòròma 4 ye joli ye?  
I b'i bolonkòni naaninan kuru, ka bò  
numan fè (nyègèn filanan b'a jira  
cogo min)  
Bolonkòni 3 b'o numan fè, 6 b'a kinin  
fè.

36 y'a jaabi ye!  
-N'a fòra 9x7 ye joli ye?  
I b'i bolonkòni wolonwulanan kuru  
(nyègèn sabanan b'a jira cogo min).  
Bolonkòni 6 b'o numan fè, 3 b'a kinin  
fè.

63 y'a jaabi ye!  
SEGESEGELI:  
N'a fòra 9x10, walima 9x1, mansin in  
bè se k'o jate minè wa? cogo di?  
Mamadu Lamini Kanute bènba kan  
dungew



# baden kèlè bè sisi a tè mènè

Nin kèra dò ye, a n'a badenw kèlèla.  
A y'a badenw bila, ka yèlèma a terikè  
fa ka so Donso kamalen tun don, a bè  
sogo faga k'a di a terikè fa ma. A mago  
tun tè a badenw na hali dònin; u ka  
bònè, o y'a ka hèra ye. Hali a badenw  
tè sogo nin santa sòrò.

Don dò, cèkòròba dò ko: «N denké, i  
b'i k'i ka kow bée kè i terikè fa ka so,  
k'ibadenw to yen. Ni ko jugu y'i sòrò  
don o don, mògò si tènà i dèmè i ba-  
denw kò». Ngolo ko: «N fa Zankè, i ye  
yèlè ko kuma fò. «Zan ko: «N denké,

yafa ne ma; baḡananw ko «mògò tè  
wulu kènè kun bò ta rò».

Ngolo taara kungo kòndò, a ye mi-  
nanjan fila faga. A natò ka na o ko fò, a  
hakili jiginna Zankè ka fòlen na, a ko n  
bèna terikè fa kòròbò bi. A selen so, a  
ko: «N fa Dafilò, n ye mògò fila bon bi,  
u sara, walima u bè balo, n t'o dòn.  
«Dafilò kọ: «Ngolo, taa ka bò n ka so;  
mògò terrè jugu, n t'i dòn, n t'i bò yòrò  
dòn. Kana na mògò faga kunko bila n  
na, kana n tògò fò.

O y'a sòrò, Ngolo ye san tan kè a ka

so, a mago tè a ka mògòw la. A taara  
fò a badenw ye k'a ye mògò fila faga  
Olu girinna, ko: «Taa a yòrò jira an  
na». A bilala u nyè fo yòrò jan. A ko «e,  
Zankè ka fòlen bée ye tinyè ye». A ko:  
«N kòròkè, mògò ma faga n bolo, ne  
tun bè ko kòròbò de la. Minanjan fila  
fagalen bè yen, n y'a di aw ma.

N balimaw, bée k'i janto baden kèlè  
la. Wati ko diyara cogo o cogo, a tè  
yèrè ko bò.

Dawuda kulubali Buwala (Nègè-

# Jèkabaara

"ni jekafò ye daamu ye,  
jekabaara nyogon daamu te."





# Mali fiyentòw lafasa dögökun



MINISIRI MADAMU AYISATA SISE

San o san, Mali bè dögökun kelen kèrènkèrèn ka nyèsin fiyentòw dèmèni ma. Nyinan ta kèra san 1987, marisi kalotile 14 n'a tile 22 cè.

Fiyentòw lafasa dögökun in kadara kònò, Mali kènèya ni hadamadenya minisiri Madamu Ayisata SISE ye jèmukan nafama dò da jama tulo kan, walasa bée k'i hakilijakabò an balima fiyentòw ka dinyelatigè kan, an ka jè ka nògòya nyini u ka gèlèyaw la.

A san tan ni kò filè nin ye malidenw bè ka fèerè tigè fiyentòw ka dinyelatigè gèlèyaw la. Malidenw kèlen don k'u bolo di nyògòn ma o waleyaw la, o de kòsòn fiyentòw dèmèni tòn faralen kènèya ni hadamadenya minisiriso kan, olu sera ka waleyaw caman kè fiyentòw ye.

Hadamadenya min b'an ka jamana kònò, o dòn de kèra sababu ye fèerè damadòw ka se ka waleyaw lujuratò ninu ye, i n'a fò u ka baarakèyòrò minnu jòra Bamakò, Kayi, Sikaso ani Moti. Kalanso dòw jòra u ye Bamakò ani Gawo.

Nin bée sera ka waleyaw fiyentòw ye, Ala ni malidenw ka cèsiri ani Mali

teriw ka dèmè. Nka Madamu SISE y'a jira ko halisa fiyentò caman bè yen, minnu ma bò an nun ma fòlò.

Fiyentòw mago bè dèmè min na, o ye min bè se k'u tanga delili ma. Jamana si sago tè a den dòw k'u ka dinyelatigè kè delili la.

O de kama, Mali forobatòn «UDPM» n'a fangaso ka miiriya ye ka dèsebàgatòw dèmè u ka se u yèrè kòrò. O siratigè la, an k'an jija k'u dèmè u k'u dahirimè sòrò n'a ma kè ni delili ye.

A dogolen tè maliden si la ko ja kèr'an siginyògòn ye a ka ca ni san 10 ye; o ja ye finyè don an ka hadamadenya la: dudenw minècogo ye dutigiw kènyè; garibuw ni misirimaganw cayara; denmisènw ka jogojuguya bonyara.

Ja ye finyè minnu don an ka hadamadenya la, o finyèw juguvàra dèsebàgatòw de ma kosèbè. Fangaso ye fèerè minnu sòrò o la, o ye kòlibagatòw ladamuli n'u ka baarakalan ye ani ka dò bò delili ni baarakèbaliya la, u fan fè.

Kènèya ni hadamadenya minisiri k'an bè wele bila ka taa bée ma, an k'an jija ka wale kuntaalajanw kè, minnu bè se ka fiyentòw danbe segin u ma.

An kana nyinè k'an ka hère n'an ka bònèw dulonnen bè nyògòn na, fèntigi fara faantan kan.

I n'a fò Peresidan Musa TARAWELE y'a jira cogo min na: an bée bè kurun kelen de kònò, lujuratò, dèsebàgatòw fara kènèbaatò ni baarakalan. N'a nyèna, a bè nyè an bée de ye



FIYENTOW KA NYEMOGO ISUMAYILA KONATE